

వ్యాపారం

(1983)

గుమ్మందిగి రోడ్డుమీదికి నడిచేడు సూరిబాబు, ఒకవైపు కాళ్ళు నడవనని మొరాయిస్తున్నాడు మరోవైపు ఆశ ముందుకు పొమ్మని తోస్తోంది.

నాలుగురోజులై యే సంపాదనలేదు. నాలుగ్గింజలు ఎక్కడో అడిగితెచ్చి అలివేలు వుడకేస్తే తినడం. ఎక్కడెక్కడో తిరిగి యే రాత్రో యిల్లుజేరడం....

ఈరోజు కొత్త బొమ్మ రిలీజైంది. ఎలా లేదన్నా మరో యిరవై రోజులవరకూ తన వ్యాపారం నిరాటంకంగా సాగిపోతుంది. తన అదృష్టం, గురుడిదశ బావుందంటే బొమ్మ హిట్టయిపోయి కూచుంటుంది. తనకు రెండు నెలలపాటు తిండికి ధోకా వుండదు,

‘ఈ బొమ్మలో గురుడిది సూపరేక్షనే. ఏటనుకున్నావో. హిట్టా హిట్టన్నరా? వరసాగ్గా నాలుగుషోలు చూసేస్తారీ కాలేజీ కుర్రోళ్ళు. మదుపెట్టాలేగాని తిరుగుండదు. బాల్కనీ టిక్కెట్టు పాతికవరకూ పోతాది’ అంటూ ఆశ చూపించేడు అప్పారావు.

ఆ ఆశతోనే సింహాచలం కొట్లో పది రూపాయలు బదులు తీసుకున్నాడు. మార్నింగ్ షో, మేటీన్ అయ్యేక చూసుకుంటే పదికి పది మిగిలేయి.

‘బాకీ పది నాకాడుంచు. ఆశకంటేటి? రోజులు బాగుండకపోతే యే పోలీసోడి పాలో అవుద్దంతా! అని’ బయల్దేరే ముందు పదిరూపాయలు తీసేసుకుంది అలివేలు. అలివేలుమాట కాదన్నేడు సూరిబాబు. అమ్మా. అయ్యా పోయాక తోడబుట్టిన అలివేలు ఆ యింటి అదృష్ట దేవత అనుకున్నాడు. అలివేలు అందర్లాటి ఆడపిల్ల కాదు. తెలివైనదీ. ఇంటి గుట్టు బయటపడ కుండా తమ బతుకుల్లోని గతుకుల్ని సరిచేసుకునే గడుసుదనం గలదీనూ.

నరిగ్గా వెంకటప్పయ్య టీ బడ్డీ ముందు కొచ్చేసర్కి సూరిబాబు కాళ్ళు తక్కువ అగిపోయాయి.

‘ఈ ధూపెవంచంమీద యాపారం కాందేదీ లేదురా అబ్బీ. పెద్ద: చిన్న.... అంతే తేడా! అన్నీ యాపారాలే, సిసిండ్రీలమ్మే దగ్గర్నించి సినేమాలు తీసేదాకా అంతా యాపారమే, అందాక ఎందుకూ? యీ బతుకే ఒక యాపారం. పెట్టుబడెట్టి తినకపోనామా బండినడదు. బండి నడకపోతే బతుకుండదు. బలుసాకుతో తిండానికేనా మెతుకుండదు’ ఎప్పుడో అప్పారావన్న మాటలు గుర్తొచ్చేయి.

అంచేత టీ బడ్డీలోకి నడిచి ఓ స్ట్రాంగ్ టీ తాగి. ఓ బీడీ అంటించి బయటపడ్డాడు సూరిబాబు.

ఇప్పుడు సూరిబాబు కాళ్ళు నడవనని మోరాయించడంలేదు. ఉత్సాహంగా పురకలేస్తున్నాయి.

0 0 0

ముసలిగుర్రంలాంటి పాత మోటార్ సైకిల్ ని బయటపెట్టేడు బంగారాజు. ఆయనగారి సతీమణి సుభద్రా కుమారి పురప్ సుధారాణి. డ్రెస్సింగ్ టేబిల్ ముందు నిల్చుని యింకా యేయే సీసాల్లోని ద్రవల్ని పూసుకోవాలో ఆలోచిస్తోంది. బంగారాజు మాత్రం డ్రాయింగ్ రూం సోఫాలో కూర్చొని సన్నగా తివటలా వున్న పనిపిల్లవంక ఆబగా చూసుకుంటున్నాడు. మధ్య మధ్య వాచీ చూసుకున్నాడు. పనిపిల్ల గది వూడ్చేక యిక కాలం గడవక లోపలికి కేకపెట్టేడు.

‘వచ్చే వచ్చే’ అంది సుధారాణి అద్దం ముందునించే, అలా అన్నాక పెదాలకు రంగు పూసుకోడం మొదలు పెట్టింది. ఈలోగా బంగారాజు వీరువాలోని డైరీతీసి ఏవో ఎడ్రసులు చూసి, దాన్ని మోటార్ సైకిల్ కున్న బాక్సులో భద్రపరచి వచ్చేడు, ఆప్పటికి సుధారాణి నుదుట తిలకం అమరింది. అన్ని అలంకరణలూ పూర్తయినా ఆమెకు

సంతృప్తి కలగలేదు. వెధవది. ఎన్ని చిట్కాలు చేసి చూసినా ఒళ్ళు తగ్గటంలేదు. అదీ ఆమె అసంతృప్తికి కారణం.

ఐరావతంలా కదిలివచ్చే భార్యను చూసి నిట్టూర్చేడు బంగా రాజు. ఎన్నో ఫనులు నెత్తిమీదున్నా అన్నిట్నీ అవతలపెట్టి భార్య వెనుకబయల్దేరక తప్పలేదు.

అంతఃపురంలోంచి బయటకొచ్చిన రాణిగారు తానెక్కాల్సిన పంచకల్యాణి గుర్రంస్థానే ఒకగాడిద వుండటంచూసి నిట్టూర్చినట్టు నిట్టూర్చింది సుధారాణి. ఆ ముసలి గుర్రంలాంటి మోటర్ సైకిల్ను చూసి-ఈ విషయంలో భర్త రాజు కంటే మొండివాడు. కొనగలిగిన స్తోమత వుండే తను మనసు పడినందుకైనా కొత్త స్కూటర్ కొనటంలేదు. ఆ విషయంలో ఆవిడ కోరిక కోరికగానే మిగిలిపోతోంది.

ఐదు నిమిషాలు ఆపసోపాలుపడి కదిలింది బండి. బానపొట్ట రాజుగారు, దిబ్బరాణిగారు ముసలి గుర్రంమీద ప్రయాణంచేస్తుంటే చూడడం ఆ వాడలోని వాళ్ళకి ఎప్పటికీ వింతే!

0

0

0

ఒక్కసారి తను ఆరు జిల్లాలకు అందగాడై పోయినట్టూ, అప్పుడే విడుదలైన సినిమాకి హీరో అయిపోయినట్టూ ఆనందపడి పోయాడు సూరిబాబు. కౌంటర్ తెరిచాక యిచ్చిన మొదటి రెండు బాల్కనీ టిక్కెట్లు తనవే. ఆ టిక్కెట్లు చేతిలో రెపరెపలాడుతూంటే లాటరీలో లక్షలొచ్చినంత సంబరపడిపోయాడు. ఆ వెంటనే జేబులో మిగిలిన చిల్లర పైసల్నిచూసి చిరాకు పడిపోయాడు. పేదవాడి చిరాకు పెదవికే చేటనుకుని అదీ విరమించుకున్నాడు, అయినా ఎవరిమీద చిరాకు పడగలడు?

అయిదో క్లాసు చదువుతూంటే ఆయ్యా, ఎనిమిదో క్లాసులో అమ్మాపోయి చదువక్కడితో ఆగిపోడానికి కారకులైతే వైకిల్ షాపులో

పదిరూపాయల జీతానికి పన్నోజేరేడు. పని పెంచినా జీతం పెంచలేదని మానుకున్నాడు. అ తర్వాత అక్కడ అక్కడ చిన్న చిన్న పనులెన్నోచేశాడు. వయసు పెరిగింది. ఆలోచనూ పెరిగాయి. ధరలు పెరిగాయి. ఇంటిలో ఖర్చులు పెరిగాయి. కానీ పెరగనిది ఒక్క ఆదాయమే. ఒక క్రతుండు మార్లు చచ్చిపోవాలని కూడ అనుకున్నాడు. కానీ తను చచ్చిపోతే అలివేలు వంటరిదై పోతుంది. ఆనాధయిపోతుంది అనాధైన ఆడపిల్ల యీ దేశంలో పరువుగా సంతోషంగా బతకలేదని తనకు తెల్సు. అంచేత చావాలన్న కోరికను కూడ మనసులోంచి తీసేశాడు.

సరిగ్గా ఆ సమయంలోనే పరిచయమయ్యేడు అప్పారావు. పొట్టిగా యిరవైయేళ్ళ కుర్రాడిలా కన్పించే అప్పారావుకి ముప్పయి అయిదేళ్ళంటే ఎవరూ నమ్మరు. అతని మాటలూ, చేతలూ లోకానుభవం విని తెల్చుకుంటే 'పండిపోయాడు' అనుకోక మానరు.

అప్పారావు తన ఆలోచనా సరళనీ, జీవిత విధానాన్నీ మార్చే పేడు. కష్టించిన వాడికే దేశంలో కూడు దొరకదన్నాడు - సుఖువుగా డబ్బు సంపాదించే విధానాలను పది చెప్పేడు. 'చదువు, డబ్బు లేకగాని యీ చిట్కాలన్నిటినీ కలిపి పుస్తకమే యిస్తే లక్షాధికారినై పోతాను. అలాటి పుస్తకాలను కొనేవాళ్ళు మన దేశంలో చాలమంది వున్నారు' అన్నాడు -

ప్రభుత్వ లాటరీల్లాగే అప్పారావు చిట్కాలు కూడ ఒక్కొక్కప్పుడు పలుకుతూంటాయి. వచ్చిన్నాడు రోజుకి పాతికవరకూ వస్తుంది లేకపోయినా నష్టముండదు.

'ఏటారే సూరిగా. టీ తాగవేటి?' అంటూ వచ్చేడు అప్పారావు.

"టీ తాగేను. నువ్వుతాగు" అన్నాడు సూరిబాబు.

"అవునూ, ఎన్ని టీక్కెట్లు? రెండా?"

అవునన్నట్లు తలూపేడు సూరిబాబు.

“ఏటా నీ బతుకు సల్లారా. బొత్తిగా సన్నకారు యాపారస్తుడవై పోతున్నావ్. పోనీయే బేంక్ కాడో అప్పుదెచ్చుకో తేకపోయావా” అనేసి, వీడి నోట్లో పెట్టుకుని టీ కాట్లోకి నడిచేడు.

సూరిబాబుకి నవ్వాచ్చింది అప్పారావు మాటలకి. నిజమే సన్నకారు రైతులకీ, వ్యాపారస్తులకీ బేంకీలు అప్పలిస్తాయి. కానీ దానికి ఎంతో కొంత చేతిది పెట్టుకోవాలి. ఏదో సామెజ్జెప్పినట్టు ఆయనే వుంటే బోడి గుండెందుకూ?

టిక్కెట్లచ్చే కొంటర్ ముందు క్యూ కొండచిలువలా ఐదారు చుట్లు చుట్టుకుని నెమ్మదిగా నడుస్తోంది. అక్కడ అక్కడా ఒకరిద్దరు కానిస్టేబుల్స్ లెన్లోలేని ఆడవాళ్ళమీద లాఠీ రెత్తుతున్నారు.

సినిమా స్ట్రీట్స్ వున్నవైపు సడిచాడు సూరిబాబు - రంగు రంగుల పోటోలు ఎన్నెన్నో సన్నివేశాల్లో.

“గురుడు చాలా పోజుల్లో దిగేడు” హీరోని మెచ్చుకుంటున్నారెవరో. అవి చూస్తూ, అక్కడి మాటలు వింటూంటే తనకీ సినిమా చూడాలనిపించింది సూరిబాబుకి. జేబులో టిక్కెట్లున్నాయి. చూడాలనే కోరికావుంది. కానీ చూడకుండా చేసే పరిస్థితులే అడ్డు తగుల్తున్నాయి.

నిజానికి తను పరిస్థితుల మూలంగానే దిగజారిపోయాడు. వేశ్యలు చేసే వ్యాపారం కంటే తను చేసే వ్యాపారం హీనమైనది. కానీ బ్రతుకు తెరువుకు మరో మార్గంలేదు. నీతి నిజాయితీలను నిరూపించుకునే అవకాశాలు రాలేదంత వరకూ.

హోలుముందున్న గట్టుమీద కూర్చొని వీడి అంటించేడు సూరిబాబు. వేశ్యలకీ, పోలీసులకీ చీకటి పడ్డాకనే వ్యాపారం మొదలైనట్టూ స్టేటుగవర్నమెంట్లోళ్ళకి ఆఫీసయ్యాకనే గిరాకీ పెరిగినట్టూ, తమకీ బుకింగు మూసేకనే మొదలౌతుంది వ్యాపారం.

సూరిబాబు దృష్టి త్రీల కొంటర్ వైపు పడింది. రోజుల పిల్లల్ని తీసుకొచ్చేది కొందరైతే, నేడా రేపా అన్నట్లుండే ముసలమ్మలు కొందరు. అందరికీ సినిమా మోజే!

సూరిబాబుకి చటుక్కున అలివేలు గుర్తుకొచ్చింది. కొత్త బొమ్మ మొదటిరోజు మొదలాట అంటే ఎంత సంబరపడిపోతుంది. కానీ తమ లాటోళ్ళ కెలా కుదుర్తుంది? ఎప్పుడూ నూకల కరువే! కెరటాలు పోయేదెప్పుడు? సముద్రంలో స్నానం చేసేదెప్పుడు? తమ బతుకులే అలాగున్నాయి.

“ఈ మారెల్లాగే నా మొదలాట బాక్సు బిక్కెట్టు మీద సిన్మా చూపించాలి అలివేలికి” నిశ్చయించుకున్నాడు సూరిబాబు.

వెధవది ప్రాణమున్నంతవరకే యీ యావ, అంతవరకే యీ కోరికలూను, ఆ తర్వాత ఎంత సంపాదించొచ్చేవ్ అని యే యమద రమ రాజూ అడగడు.

మేటీ వదిలారు. మందల్లా జనం.

“అబ్బే- డబ్బుల్రావురా. క్లాసు పిక్కరు కోవలో కొచ్చేస్తాది” ఎవరో అంటున్నారు.

క్లాసు పిక్కరంటే డబ్బుల్చేసుకోవని అభిప్రాయం. అయినా మంచి నేర్చుకోడానికి క్లాసేటి మాబేటి? అయితే ఒక్కటి మాత్రం నిజం. నిఖార్సయిన క్లాసు బొమ్మయితే నింపాదిగా నడుస్తాది. ఇంటి కాడ బయల్దేరిన గురువు కొండెక్కాలంటే.... కొండవరకూ నడుస్తూనే వుంటాడు. నడిచి, నడిచి చూసేవాళ్ళకే కాళ్ళు నొప్పెట్టెట్లు- అదే మాట్ అయితే గుమ్మంలోంచి కొండమీదకి ఒక్క ఊపుచేస్తాడు గురుడు. పదారేళ్ళ పడుచుపిల్లని చంకలో ఏసుకుని మరీ! అదేనే మోతేదా.

“ఓర్నీ- ఆ టీక్కెట్లమ్ముతావా ఆనక కూరొండుకు తింటావురా
లెగు లెగు-” అదిలించేడు అప్పలావు.

చేసే పనిలో ఉత్సాహం లేనట్లు యిబ్బందిగా కదిలేడు సూరి
బాబు.

0

0

0

పెద్ద శబ్దంచేసి తక్కున ఆగింది బంగారాజు బండి, సుధా
రాణి సీటుమీంచి బరువుగా జారి జారిపోతున్న పమిటను ఎగదోసు
కుంటూ వయ్యారంగా నిలబడింది. రాజుగారు రథం దిగిన రాజావారిలా
అక్కడున్న ఆటోమోటార్ షాపు లోపలికి వెళ్ళి అక్కడాయనతో
యేదో మాట్లాడేడు.

సరిగ్గా అదే సమయంలో ఆ అద్దాల షోకేస్ లోపల అందమైన
కొత్త స్కూటర్ మీద విహరించి అందమైన జంట షోటో ఒకటి రాణి
గారి దృష్టి నాకర్చించింది!

“ఎంత బాగుందా స్కూటరు” అనుకుంది....

“రాకుమారుడిలా అతగాడూ బావున్నాడు” అని కూడ అను
కుంది- ఆ కుర్రాడి నడుం పట్టుకు కూర్చున్న చింపిరి జుత్తు పెళ్ళాం
కంటే కాస్త లావుతప్ప తనే విధంగానూ తీసిపోననుకుని సంబర
పడింది. ఆ తర్వాత ఆ సంబరాని కర్ధంలేవని తెల్చుకుని, అటువంటి
స్కూటర్ని కొనని బంగారాజుని మనసులోనే తిట్టి పోసుకుంది.
అసలు పెళ్ళికిముందే స్కూటరున్న వాడిని చేసుకోవాలనుకునేది సుధా
రాణి. స్కూటరుకన్నా మోటార్ సైకిలే మిన్న. కావలిస్తే ఆ తర్వాత
అదీ కొనిపించుకో- బంగారం లాంటి సంబంధం కాదనకని బంగ
రాజు కేసి కట్టబెట్టేడు తండ్రి.

ఎప్పట్నుంచో వున్న స్కూటర్ మోజు యిప్పటికీ తీరనేలేదు-
పెళ్ళయిన ఆ రెల్లకి కాబోలు.... పట్టుబట్టి బంగారాజుచేత స్కూటర్

బుక్ చేయించింది - డిపోజిట్ అయిదొందలూ తనిచ్చి ఆరువేలు పోతే పోయాయి. అందమైన స్కూటర్ వస్తుందని ఆశపడింది. కానీ ఆ ఆశ ఆనందంకూడ మూడు సినిమాలుగానూ, ఆరు బీచి షికార్లుగానే ముగిసి పోయాయి -

“నువ్వు స్కూటర్ బుక్ చేసిన వేశ ఎటువంటిదో చూశావా. పద్నాలుగు వేలొచ్చాయి” అన్నాడో రాత్రి బంగారాజు. రాణిగారి బాహువుల్లో బంధించడానికి ప్రయత్నిస్తూ.

మొదట అర్థం కాలేదు సుధారాణికి.

“ఆరువేల పెట్టుబడికి లాభంఎనిమిది వేలన్నమాట, తెల్సిందా?” అంటూ బంగారాజు తెలియచెప్పేడు.

“అంటే బ్లెక్కులో....” ఆ మిగిలిన మాటను ఆవిడ నోట రానీయలేదు బంగారాజు.

“ఓ అందాల రాణిగారూ. దీపమున్నచోతే చీకటుంటుంది. వెలుగున్నచోతే నీడ వుంటుంది. పగలున్నరోజుకి రాత్రి వుంటుంది. అలాగే యిదీనూ, తప్పలేదు. ఇదీ ఓ వ్యాపారమే” అని నచ్చజెప్పేడు గదిని చీకటిచేసి చీకటి రహస్యాన్ని విప్పేడు.

ఆ నాటినుంచే బంగారాజుకి స్కూటర్లమీద మోజు పెరిగింది “పోనీ.... యిన్నికొని అమ్మేరు. ఇంతలాభ మొచ్చింది. ఇప్పుడే నా మనమొకటి వుంచేసుకుందామండీ” అంది సుధారాణి ఓరోజు. “రాణి గారికి స్కూటరెందుకూ. ఏకంగా కారే కొందాం. అందాకా ఆగాలి” అంటూ సర్దిచెప్పేడు బంగారాజు.

అంతే! ఆ విషయాన్ని ఆ తర్వాత కవపలేదు సుధారాణి.

ఆటోమోటార్ షాపులోంచి తిరిగొచ్చిన బంగారాజు రాణిగార్ని చూసి బంగారంలాంటి నవ్వోటి నవ్వేడు. దానివిలువ ఎనిమిదివేలు కావొచ్చు. పదివేలుకావొచ్చు.

ఆ ఆనందంలో పాలు పంచుకోడం యిష్టంలేక మూతిముడి చేసింది సుధారాణి.

0 0 0

సూరిబాబు యిబ్బందిగా అటూ ఇటూ తిరుగుతున్నాడు. బుకింగు క్లోజయిపోయి అప్పుడే అరగంటయింది. తనతోటి వాళ్ళంతా టిక్కెట్లను రెట్టింపు ధరలకు అమ్మేసుకున్నారు. అప్పారావు తన ఆరు టిక్కెట్లూ సునాయాసంగా అమ్మేసి, వచ్చిన రూపాయలు పట్టుకున్నాడు.

సూరిబాబులో ఆత్మత ఎక్కువైంది. అసలే దొంగచాటు వ్యాపారం. అటు హాలు మేనేజరూ, యిటు లాశీల పోలీసులూ. వీళ్ళ దృష్టిలో పడకుండా బేరం కుదుర్చుకోవాలి. ఆగిన ప్రతిరికె దగ్గరకి వెళ్ళుతున్నాడు. 'దాల్కనీ టిక్కెట్లు రెండే వున్నాయి. కావాలా, కొంటున్నాడు రహస్యంగా, కొందరికి బేరం కుదరకా. కొందరికి వ్యాపారం నచ్చకా వెళ్ళిపోతున్నాను.'

హాల్లో ట్రైలర్స్ మొదలు పెట్టేడు.

లాశీల పోలీసులుకూడా హాల్లోకి చేరుతున్నారు.

హాలు చుట్టూ కార్లు, రిక్షాలూ, ఆటోలు, స్కూటర్లూ - పక్కలో బాంబు పేలినట్లయి. పులిక్కిపడి చూశాడు సూరిబాబు. బంగారాజుగారు బండి ఆపి. బుకింగ్ వంకోమారు చూసి, చుట్టూ చూశాడు సుధారాణి చూపు అక్కడున్న స్కూటర్ల వైపు పడింది.

రంగు రంగులవి. పాతవీ...కొత్తవీ

“వాటిల్లో కొన్నయినా తన భర్త అమ్మినవి వుండొచ్చు” అనుకుంది.

“సార్. టాక్స్ టిక్కెట్లు కావాలా”

ఆశగా అటువైపు చూశాడు బంగారాజు.

వ్యాపారం

ఎదురుగా సూరిబాబు!

“ఎంత?”

చెప్పేడు సూరిబాబు.

“ఏ వింటి. రెట్టింపు ధరే. ఆశక్తై నా అంతుండాలిరా”

“గడవక చేసుకుంటున్న యాపారం బాబూ. తమలాంటోళ్ళ కెంత” సూరిబాబులోని బింకం సడలిపోతోంది.

“గడవకపోతే కష్టపడి పన్నేసుకోవాలి. మాపీడానికి నాకంటే అమాయకులెవరూ కనబడలేదేంటి. టిక్కెట్టు మీద రూపాయి యిస్తాను అంతే!” అన్నాడు చుట్టూచూస్తూ.

“మూడు గంటల్నించీ లెనుకాసి తీశాం సార్. మా కష్టానికి గిట్టదు” అంటూ పెళ్ళిపోవోయేడు సూరిబాబు.

“మార్కెట్లో పూలూ. పళ్ళూ అమ్మే వ్యాపారుల్లా మీరూ దిగిరాకపోతే ఎలా? కుళ్ళితే పెంట మీద పారబోస్తారుగాని చవగ్గా మాత్రం యివ్వరు వాళ్ళు. ధరపడిపోకూడదు మరి! అలాంటి కట్టు మీకూ వుందేమిటి” అని. ఆ మాటకూసూరిబాబు దిగి రాకపోవడంచూసి

“వెళ్ళిపోతావేం. ఇలా తే” అంటూ స్కూటర్ కి స్టాండ్ సెసి వచ్చాడు బంగారాజు. దొంగలా చట్టూచూసి మడత పెట్టిన టిక్కెట్లను బంగారాజు చేతికందించాడు సూరిబాబు.

సూరిబాబు కిప్పుడు ధైర్యంగా వుంది. జైల్లో వున్న ఆడపిల్లని కాపాడుకున్నట్లు కాపాడు కొచ్చాడు. వాట్ని పోలీసుల కంటపడకుండా టిక్కెట్ల మీద మూడొచ్చినా చాలు ననుకున్నాడు.

దిబ్బరొట్టెలావున్న పర్పుసు జేబులోంచి తీసి నోట్లన్నీ లెక్క పెట్టాడు బంగారాజు, ఆ తర్వాత అన్ని అరలూ వెదికి అయిదు రూపాయల నోటు తీసి సూరిబాబు చేతిలో వుంచేడు.

‘ఇదేటిబాబూ’ అన్నాడు సూరిబాబు ఆశ్చర్యంగా.

‘ఇస్తానా. ఎక్కడికీ పోను-యాభై నోటుంది నా దగర. మీ లిన చిల్లర తీసుకొచ్చి పట్టుకుపో.’ అంటూ హాలువైపు నడిచేడు.

‘నాకెక్కడిది బాబూ అంతోటి చిల్లరా, నా టిక్కెట్లు నాకిచ్చి’ అంటూ వెంటపడ్డాడు. సూరిబాబు.

“నిజాయతీలేని బతుకుల్రామీవి. ఆంచేతే కూడుండదు మీకు. ఈటిక్కెట్ల డబ్బును నువ్వెప్పుడో అర్జించి వుంటావుగానీ వెళ్ళి చిల్లర తీసుకొచ్చి డబ్బు పట్టుకుపో—అల్లరి పెడితే అవీ దక్కవు. పోలీసులకప్పజెప్పేస్తా యేవనుకున్నావో” గొంతు పెంచేడు బంగా రాజు.

ఒకపక్క కట్టుకున్న భార్య-మరో పక్క సభ్య సమాజం.

బంగారాజు ధైర్యంగా ముందుకు నడిచేడు.

సూరిబాబు వెనక్కు తగ్గేడు. కాళ్ళు తడబడ్డాయి.

‘బ్లెక్ మెయిలింగ్’ అన్న పదానికి అర్థం తెలియకపోయినా అదంటే ఏంటో చాల సిన్కాల్లో చూశాడు. అటువంటిదే తన పట్ల యిప్పుడు జరిగిందనీ తెలుసుకున్నాడు.

గుండెల్లోంచి వుబికిన దుఃఖం కళ్ళల్లోంచి తన్ను కొచ్చింది సూరిబాబుకి.

తను చేస్తున్న వ్యాపారం తప్పే-కానీ యీ ఆకలి పేదరికం ఎలా తీరేసి? ఇలా గొప్పోడి దగ్గర బీదోడు తరతరాలుగా ఓడిపోతూనే వున్నాడు. మరి దీనికి అంతేదీ?

సూరిబాబు బుర్రలో ఎన్నెన్నో ఆలోచనలు!

హాల్లో తెరమీద బొమ్మలు కలుదులున్నాయి.

తెరలు తెరలుగా చీకటి లోకం మీదికి జారుతోంది.

రోడ్డుమీద జనప్రవాహం కదిలిపోతూనేవుంది.

*

*

*

కలిమిలో పుట్టిన బంగారాజుగారి శ్రీమతికి కొత్త స్కూటర్ మోజు తీరలేదు.

లేమిలో పుట్టిన సూరిబాబు చెల్లెలికి మొదటాట సినిమా మోజు తీరలేదు.

కలిమిలేములనే ఒడ్లను ఒరుసుకుంటూ బ్లెక్ మెయిలింగ్ వ్యాపారం సాగు తూనే వుంది.

*